

गणतंत्र दिवस 2020 परेड के लिए दीव के चार एन.सी.सी. कैडेटों का चयन

दीव 21 अक्टूबर, 2019: नई दिल्ली में आयोजित होने वाले 2020 के गणतंत्र दिवस परेड के लिए दीव की चार एन.सी.सी. कैडेटों का चयन किया गया है। प्राप्त जानकारी के अनुसार दीव की स्नेहा जेठवा, दर्शिता हिंगु, खुशी डाभी और माधवती सोलंकी को गणतंत्र दिवस कैंप के लिए चुना गया है। ये चारों 2020 के गणतंत्र दिवस समारोह में संघ प्रदेश दमण-दीव का प्रतिनिधित्व करेंगी।

विदित हो कि दीव की एन.सी.सी. छात्राओं ने 8-गुजरात बटालियन, जुनागढ़ में संयुक्त प्रशिक्षण शिविर में हिस्सा लिया था। इस शिविर में एन.सी.सी. छात्राएं फायरिंग, ड्रिल, योग, संस्कृति, वक्तृत्व, अनुशासन और स्वच्छता संबंधी कार्यक्रम में शामिल हुईं। सौराष्ट्र क्षेत्र के सभी महाविद्यालयों और विद्यालयों के एन.सी.सी. छात्राओं ने इस शिविर में भाग लिया जिसमें दीव की एन.सी.सी. दल ने स्वच्छता के क्षेत्र में जूनियर वर्ग में प्रथम रैंक हासिल किया साथ ही संस्कृति, ड्रिल, अनुशासन और स्वच्छता में प्रथम रैंक के साथ-साथ गोल्ड मैडल भी प्राप्त किया। इसी दल ने फायरिंग और वक्तृत्व में रजत पदक हासिल किये। दीव के जिला स्तर पर एन.सी.सी. टीम का प्रशिक्षण एन.सी.सी. अधिकारी श्रीमती वंदना कामलिया के द्वारा दिया जाता है।

सहायक शिक्षा निदेशक श्री दिलावर मंसूरी जी ने बताया कि दीव की माननीया समाहर्ता श्रीमती सलोनी राय के सकारात्मक मार्गदर्शन में दीव के छात्र-छात्राएं हर क्षेत्र में निरंतर आगे बढ़ रहे हैं। यह दीव समाहर्ता के प्रभावी मार्गदर्शन का परिणाम है कि इस वर्ष दीव में 100 छात्र-छात्राओं ने एन.सी.सी. में अपना नामांकन करवाया है। श्री मंसूरी ने दीव एन.सी.सी. की उपलब्धियों का जिक्र करते हुए कहा कि श्रीमती वंदना कामलिया को पदोन्नति प्रदान करते हुए 2-स्टार रैंकिंग दिया गया है। वह 8-गुजरात बटालियन, जुनागढ़ के एक माह के अधिकारी प्रशिक्षण हेतु ग्वालियर जाएंगी।

